




ఫలాతున్ పిచుక కథ

ఒక పిచుక వెలగ చెట్టు మీద కూర్చుని వెలగపండు తింటా ఉందంట. ఆ దారిన పోతున్న రాజుగారి కొడుకు పోయే వాడు గమ్మున పోకుండా 'పిచుకా పిచుకా నాకో కాయ కోసి పెట్టవా?' అని అడిగాడంట.

'కాళ్ళూ చేతులూ సక్కుగా ఉన్న రాజుగారి కొడకా నువ్వే కోసుకో' అందంట పిచుక.

నీ సంగతి యిలా ఉందా అనుకున్న రాజుగారి కొడుకు గులేర్ (క్యాట్బాల్/ఉండేలు) తీసుకొని రాయి పెట్టి పట్మని కొట్టాడంట పిచుకను. ఆ దెబ్బకి టప్మని కింద పడింది పిచుక.

రాజుగారి కొడుకు లగెత్తుకొని పోయి 'పిచుకా పిచుకా సచ్చావా?' అని అడిగాడు సంబరంగా.

'ఆ నేనెందుకు సస్తాను. వెలగ చెట్టు మీద వెలగపండు తిన్నాను.

రాజుగారి కొడుకు చేతి గులేర్ దెబ్బ తిన్నాను. నేనెందుకు సస్తాను' అంది పిచుక.

నీ సంగతి యిలా ఉందా అని చెప్పి దానిని తీసుకెళ్లి కాలే కాలే యిసకలో పాతిపెట్టి 'పిచుకా పిచుకా సచ్చావా?' అని అడిగాడంట.

'వెలగ చెట్టు మీద వెలగపండు తిన్నాను. రాజు గారి కొడుకు చేతి గులేర్ దెబ్బ తిన్నాను.

యిప్పుడు కాలే కాలే యిసుకలో కూర్చుని బటాణీలు కాలుస్తున్నాను. నేనెందుకు సస్తాను?' అంది పిచుక.

నీ సంగతి యిలా ఉందా అని చెప్పి దానిని తీసుకెళ్లి పచ్చి పచ్చి బురదలో పాతిపెట్టి 'పిచుకా పిచుకా సచ్చావా?' అని అడిగాడంట.

'వెలగ చెట్టు మీద వెలగ పండు తిన్నాను. రాజుగారి కొడుకు చేతి గులేర్ దెబ్బ తిన్నాను.

కాలే కాలే యిసకలో బటాణీలు కాల్చాను. యిప్పుడు పచ్చి పచ్చి బురదలో పడుకొని పల్లీలు నములుతున్నాను.

నేనెందుకు సస్తాను' అంది పిచుక.

నీ సంగతి యిలా ఉందా అని చెప్పి దానిని తీసుకెళ్లి పొయ్యిలో పడేసి 'పిచుకా పిచుకా సచ్చావా?' అని అడిగాడంట.

'వెలగ చెట్టు మీద వెలగపండు తిన్నాను. రాజుగారి కొడుకు చేతి గులేర్ దెబ్బ తిన్నాను.

కాలే కాలే యిసకలో బటాణీలు కాల్చాను. పచ్చి పచ్చి బురదలో పల్లీలు నమిలాను.

యిప్పుడు అత్తమ్మతో కలిసి అన్నం వండుతున్నాను. నేనెందుకు సస్తాను?' అంది పిచుక.

నీ సంగతి యిలా ఉందా అని కోసి కూర చేసుకొని తిని 'పిచుకా పిచుకా సచ్చావా?' అని అడిగాడంట.

'వెలగ చెట్టు మీద వెలగపండు తిన్నాను. రాజుగారి కొడుకు చేతి గులేర్దెబ్బ తిన్నాను.

కాలే కాలే యిసకలో బటాణీలు కాల్చాను. పచ్చి పచ్చి బురదలో పల్లీలు నమిలాను.

అత్తమ్మతో కలిసి అన్నం వండాను. యిప్పుడు రాజుగారి కొడుకు పొట్టలో చేరి వాడు తినే పంచభక్ష పరమాణ్ణాలన్నీ కమ్మగా ఆరగిస్తున్నాను' అంది పిచుక.

రాజుగారి కొడుక్కి యింకేం చేయాలో అర్థంగాక పెళ్లానికి చెప్పి చారు చేయించుకొని, బేది మాత్ర వేసుకొని చారన్నం తిన్నాడు.

వెంటనే బేదిలో నుంచి బయటపడి బుర్రున ఎగిరిపోయింది ఆ ఫలాతున్ పిచుక.

❖ ఈ కథను ఇంకా ఎంత పొడవైనా సాగదీయవచ్చు. అవధానంలాంటి కథ ఇది. ప్రతిసారి అన్ని పాదాలూ చెప్పాలి.